

Sompadokancho Sondex

Borovpiank Ulo

Bhaxechie udorgotik chodd khand martat te borovpi. Dekhun amchie Konknni bhaxek sonvsarbhorruch nhoi tor dorjedar borpamni sozounk Konknni borovpianchi goroz. Prosn mukhar yeta, borovpi konn? Ek-don pauttim khuinchea tori nemalleak boroita to borovpi zata? Vo zo satotyen nemalleancher boroita ani aplim pustokam chhapta to borovpi? Tori borovpiachi poribhaxa konn sangonk xokonom. Mat itlem khorem, zo boroita to borovpi.

Konnki bhaxent zaite borovpi zaun gele, tatunt kaim Romi borovpiamni aplem nanv kantoilem tatunt tiatr borvopi asle, romanxi borovpi asle ani kaim zonn melltta tea nemalleamni borovpi asle. Aiche bhoxen adlea kallar smartphone naslo, nam zalear tevui borovpiank kontak dhorche poddttole asle. Magir amche kaim borovpi asat je igorjechea nemalleancher boroitat. Tantuntle kaim zonn boro sodvaur korun boroitat. Zait ghoddye tankam apli kola dakhounk vevosthit machi mellonam vo asa tie machier to nodor dinant. Atam zaite tiatr borovpi aplim pustokam chhpunk gombhir asat.

Hea soglleank ektthaim haddle zalear ek kranti zaum-ieta. Borovpi lhan asom vo vholdlo, novo asom vo jyxeth, soglleank sangata haddunk upai kaddchi goroz asa. Upaya poros adim, ekmot zaunchi goroz. Amche koddem borovpiank fuddem vhorpi sonstha asat, tannim fuddkar gheun hem paul marlem zalear jerul zoit mellom-ieta. Ho vichear gombhirtayen gheum-ia ani fuddem chantt marum-ia. Bhaxe khatir zo vaur mukhar veta, taka fattboll melltolem. Ho borovpiank ulo asa.

– Vincy Quadros & Pri. Myron Jeson Barreto

Oparinchem Bhanddar

- **Ontrollak polleun cholta to poddttolo.**
One that is low need not fear a fall.
- **Boreak zor, khotteak vor.**
Fever for the good, gift for the wicked.
- **Pott xikoita vaur, pott xikoita dor.**
The belly teaches all arts.
- **Kan khata tem bhangar kanant ghalum-noye.**
One should not wear gold that eats your ear.
- **Zhoim vidya asta, thaim bhasabhas asta.**
Where there is knowledge, there is discussion.
- **Kopott thoi chopott.**
Cheating trade never thrives.
- **Sotak bara vorsam.**
Truth is twelve years old.

– Pri. Antonio Pereira, sj

chitr-kotha

Kapus

**Dhovo ful'i kapus voir-voir
Disonam jednam mollbar uddtta
Hatant aslear mon'xakui fattim
Uddoun apunn mukhar sorta
Amchem mon oxench asonk zai
Svota poros fuddem zago favta
Kapsa sarkem nirmoll monan
Mortanam dhovem nheson veta**

Bhurgeam Kanni

Motsor

Ek gorib bhurgo Montu aplo bottvo khandak lavun cholel iskolak vetalo. Ti tachi sodanchi vatt asli. Tiech vatten eka dhondekaralo put Ranjan saikol gheun iskolak vetalo. To Montu fuddeant pavtoch taka challoile xivai Ranjanachem zainaslem. Aiz tannem novi mann'nni kaddloli kiteak taka zai aslem Montu iskolak yenam zaunk.

To saikol gheun tache f u d d e a n t p a v t a n c h t a n n e m aplea hatant ek boddie ghetli ani tie boddiek x e t a n t l o chikol lailo. Sarko Montu fuddeant pavtanch tachea xorttak boddiecho chikol lavun hansot fuddem gelo. Aplo xortt olo lagta mhoonn tannem vollkholem. Tannem Ranjanak kainch mhunnlem nam. Aplo bottvo sokol dovorlo ani xortt kaddun pollelo. Khubuch chikol laglolo.

‘Porot ghora vochum?’ tannem svotakuch prosn kelo. ‘Nam, aiz iskolant ulovpachi spordha asa, porot ghora gelear uxir zatolo mhoonn tannem xeta koddench nivoll udok gheun xorttacho titlo bhag dhulo ani to borocho pillun porot angar ghalun iskolant gelo.

Ulovpachie spordhechi soglli toyari zaloli. Thoddea vellan spordha suru zali legit. Kitleach zonnarnni bhag ghetlo, tantunt Ranjanui aslo. Xevottak Montuchi palli asli.

Tannem survat keli. ‘Eklean gai marli mhoonn dusrean padduk marchem nhoi... Ani tannem atanch ghoddilolo sogllo prokar Ranjanachem nanv ghenastanam sanglo ani nimannem sanglem, ‘Hanvem taka maf kelo, to zalear mhaka maf korit aslo?’ Horxim Montun veglench bhaxonn toyar kelelem punn hea prokronnan taka ek aitch sond diloli.

Soglea bhurgeamni tallio marlo ani takach poilem inam’ favo zalem.

Dekh: Dusreak sokol uddovpachea yotnant thodde apunnuch khala poddttat.

**Tumchim borpam dhaddunk namo:
konknnidaiz@gmail.com
Sompork: 9822587498; 9923539749**

Svobhimani Haves

Opsoyegant ddraivorachi zobabdari nam?

Obsoyeg zaunk zaitim karnnam astat. Thoddim ddraivorachea hatant astat. Hech vixim Dr. Alvarinho J. Luis aple vichear manddta.

Fattlea panch vorsamni (2020-2024) Goyant 13765 rosto-opghat zaleat tantunt 1022 lokak moronn ailem oxem halinch sompon'n zalolea Vidhan Sobhechea Odhivexonant Mukhel Montrian sanglem. 2020 vorsa 2374 opghat, 2021 vorsa 2850 opghat, 2022 vorsa 3012, 2023 vorsa 2846 zalear 2024 vorsa 2683 opghat zaleat. 2020 vorsa 172 zonn mele, 2021 vorsa 162, 2022 vorsa 221, zalear 2023 vorsa 222 ani 2024 vorsa 245 zonn sompleat. Pulisancha rikordda pormannem he opghat Ponnje, Agxi, Mhaxem, Anjuna, Porvorim, Bichole, Vallpoi, Moddgany, Verna ani Ponda vattharamni zaleat.

Roste khonnle uprant sopatt korunk nant, vatter gorvam gottetat, baik vo dusrem vahon aucht modekat yeta ani eka-mekak moktat, adi lagun choddxe opghat zatat ani lok



mortat hantunt dubhav nam. Punn opghat ghoddche poilim brekmarun vahonniyontronnar haddunk vo thambounk ddraivorachea hatant asa nhoi? Hanv dispott'tim Ponnje thaun Vasco mhamargar provas kortanam porian (once a week) ek tori opghat polletam. Konn tim karnnam?

Opghatachi karnnam

Poilie suvater, lok vahonam nettan choloitat. Adhunik kallar 'I am getting late' hem sot. Ghora vo zomatik vellar pavonk zaitea zonnacho haves asta. Ofisant uxir zalo mhoonttoch vahon nettan choloun vellacho unnav bhorun kaddunk sodtat. Aucht rostear modekat monis/zonavar/vahon ailear tea ddraivora lagim upai

Supik Sondex

Valentine's Day kabar?

Don dis adim Febrerachie 14vier 'Valentine's Day' disa konnem kitem kelem? Mogache sondex dhaddi ani thoddeamni zait ghoddye rati koddem partti keli. Aplea mogaik tambddo gulab bhettovpachi chal mhaka dista fokot Hindi filmani urlia. Moddgany ani Ponnje bazarant hanv bhonvlood, thoim mhaka khas tambdde gulab dixtti poddonk nant. Konnuu dimbi ghalun mogacho prostav dovorpii konn disle nant. Magir koso sarlo tor Valentine's Day?

‘Aiz tuji hanv sarki khobor ghetam. Khuim aslem tum disbhor?’ Hanv nam mhoonn mironkgelolem Valentine's Day- chea nanvan?’ Eka tornattea ghorkaran aple ghorkarnik dhomkich dili. Horxi ho aplea



ofisant 'Valentine's Day' korun aila ani ghorkarnik kelear mat addkholl? Hem kitlem pasun sarkem asa? Tivui ogi ravli nam. ‘Tinnem mhunnlem, ‘Valentine's Day' mhunnlear kitem hacho orth zanna aslolo zalear tum mhoje koddem vad ghalcho naslo. Hanvem fokot mhojea deddik gulab dilo, punn tunvem...?’ Gozal khori asli. Chorak chan'neacho dubhav mhunnntat tem oxem.

‘Aiz Valentine's Day.

Khuxal dis. Aiz ami sogllim sangata hottelant jevunk ya.’ Eka bapain aplea kuttumbak sanglem. ‘Kai bore vichear nhoi?’ St. Valentine hacho ho dis punn ami hea disak vollon dilam ani zaite pauttim ami hea disacho okman kortat. Naka zalolem korun vell hogddaitat tem zalench, duddu legit hogddaitat. Tannem Kristi porje sovem mog porsailo ani soman'tayen jijeunk xikoilem. Tornatteank

Kovita

Monis dhanvta...

Monis dhanvta, dhanvta, dhanvta
Fokot duddvam fattlean dhanvta
Devan dileat te puro mhunnonam
Akhrek thokon-thokon prann sodtta

Mon'xa duddvam fattlean dhanvonaka
Duddvank tujea fattlean yeum-di
Duddu thoddench kitem, sogllem nhoi
Duddvank lagun jivit pidd'ddear korinaka

Tunvem zoddlole duddu tuje pasot ani
Tujea famili pasot khorch korunk
visronaka
Chear-panch disanchem jivit hem
amchem
Imtteponnam korun kuttumbak
sotainaka

Gorjevontank adhar kor, sotainaka
Bhikariank bhik ghal, dhanvddainaka
Sodam sonvsarant ravonk
aila somzonaka
Moronn chora porim yeta
visornaka

– Edgar Martins

Sonvsar sanddta

Sonvsar sanddta-so dista
Oxikxit xikxitacher raj korta
Rajkarnni loka koddem khelltta
Murkh xanneank hukum' dita

Ondxrod'dhen fuddarioponn cholta
Soglle koddem dusvas vaddtta

Sonvsar sanddta-so dista
Zhuzam nixpap lokacho jiv gheata

Atonkant bhurgeank aspavta
Kuttumbamni khunacho dhoko uprasta
Dorek kon'xeak hinsachea zata
Soglle koddem dadagiri vaddtta

Sonvsar sanddta-so dista
Hunvaran nhoim buddtta
Tor kednam dukoll poddtta
Pikam dubllim, tonn bollixtt zata

Duyens vaddtta, upchea nasta
Soglle koddem bhirant posorta
Nisorgachi vitollnni ani apot'ti
Uxnnotayechim lharam spoxtt korta

Ami ravtat to sonvsar sanddta
Dekhun borek korun vaurat
Barik vostonni mog
ximpddayat
Sonvsar sanddta to vattayat

– Richardson Colaco

Mog Mhataro Zainam!

Rongar ailear hanv
Mhataro chorbela mhunnntat
Angar choltole tigele hat
Mhaka khatkhutlio kortat

Amchi mogachi urba
Atam legit chalu asa
Zanntim ami zaleant khorim
Angelo mog azun abuz zata

– Lino Baptista Dourado

Veoktichitronn

Suresh Adiga

2013 vorsa jednam rinn farik korun zainam zalolean Maharashtra rajyantea, Vidarbra ganvantlea zaitea xetkamtiarni aplo jiv sompoilo tednam, Suresh Adiga, U.S. dexant vaur korpi engineer hannem, xetkamtiarnichea ghorcheank adhar favo zaunk, tanche pasot duddu ektthaucho vaur suru kelo. Bharotant ani bhailea dexant thaun duddu ektthaim korun, duddvancho ani her jevnna-khannacho

adhar xetkamtiarnichea ghorcheank diunk tannem nisvarthiponnim paul marlem. Tanchem dukh poisaunk ani bhar lhou korun to zaito vaurlo. Tanche hokk samballunk ani tanchie udorgoti pasot vauronk tannem apleach jivitachim sompeponnam soddun diun tanchea gorzank pavlo. Tankam ravunk ghoram aspacho bondabost tannem aplea teagantlean korun dilo. Xetkamtiarnichea prosn, addkholl ani tanche



koxtt sorkari khateam meren pavounk ani moron gelolea xetkamtiarnichea ghorcheank tankam tanche hokk favo zaunk to bharim vaurlo.

– Myron
Jeson Barreto

Prosongik Lekh

Lourdes Saibinn –
Piddestanchi Bholaiiki

Lourdes Saibinn Febrerachie 11vier 1858 vorsa Fransachea Lourdes-ant Hautes-Pyrénées ganvant Marie Bernadette Soubirous-ak ek sobit dhovem angvostr nheson ani ek nillo pott'to bandun Massabielle-achie dhollint (grotto) dixtti poddli. Febrerachie 25vier Saibinnin taka sanglem ‘Voch ani zhorichem udok piye ani thoim tuka dhuun ghe.’ Hie zhorichem udok vizmitachem ani onek toreachi pidza zal'im piddestam thoim tea udkan borim zaleant. Uprant Saibinn Maimn taka sanglem padrink sangonk apna khatir thoim ek kopel bandunk. Tea vorsa othra pauttim Saibinn tea supurlea cheddvak dixtti poddli. Marsachie 25vier apnnachem nanv 'Nixkollonk Gorbh Dharonn' mhoonn Saibinnin taka spoxtt kelem. 1854 vorsa Dezembrachie 8vier Pap Saib Pius Novvean Vikanant Ankvar Mariechea Nixkollonk Gorbh Dharonnacho dhormsid'dhant (dogma) ghoxit kel'lo. Chear vorsam uprant 1858 vorsa Lourdes-ant hea dhormsid'dhantak thiravnni mell'li. Julayachie 16vier Saibinn Maim nim'nne pauttim Bernadette-ak dixtti poddli.

Bernadette Sisters of Charity Sonsthen bhitro sorlem ani madr zalem. Abrilachie 16vier 1879 vorsa tem somplem ani Dezembrachie 8vier 1933 vorsa taka santinicho man favo kelo. Tachio osti (relics) Fransachea Nevers-ant Saint-Gildard konventachea kopelant eke kounchechie pettent (reliquary) dovorleat. Tachie kuddi bhountonnim ek mhoimechem vatavoronn pazorlam. Ti kudd dhean ani magnneachea rupan nodrek dista. Tachem tem doyall mukhamoll, othra pauttim Massabielle-antlie Saibinnichea disneak ukhol'lem; tache te monvall hat, Saibinnichea



disneea poilim ani disneea vellar tersachem kont gheun asle; tachim tim supurlim bottam, mati ustun vizmitachem udok denvoilem; tache te kan, Saibinnicho gutt aikolole ani vonth, jea vonthamni Saibinnichea nanv Fr. Peyramale-k sanglolem; tachim tem modhur kalliz, Jezu Kristachea, Ankvar Mariechea ani patkanchea mogan laslolem. Hie kuddicher nodor ghalear Massabielle-chie kurpechem kitem tori otmeak zagoita, oxem tache bhokt sangtat.

Lourdes, Saibinn Mainchem ek mhotvachem povitr stholl(shrine) ani zatrekaranchem kendri, zhoim dor vorsa sonvsarantlea chearui kon'xantlim sumar pon'nas lakh zatrekaram vetat Saibinnichea dorxon gheunk, tichie kurpen bhoronk ani otmeachi novsornni korun. Piddest thoim vetat, zhorintlem udok nhanvtat, piyetat ani tanchi pekhoynni zata.

– Eusebio
Gomes SFX

VOZRAM

Kaide!

Pallinaslole kaide asche poros Kaide naslearuch bore!

Komoltai!

Komoltaye sarki
Ghott songot dusri nam
Ani xoktie osli komol
Dusri vost nam!

Ixttagot!

Ixttagor mhunnlear sulobh nhoi
Rag ailear ogich ravchem
Hansonk ailear dambun dhorchem
Vaitt kelear tondd dhampchem
Ani mon nam zalear
Zait mhunnchem!

Kamera!

To kamera polleyat
Aplea lhan
burakanlean
Kosliy ti protima
Aplea gorbhant gheta!
– Dr. Austin D'Souza
Prabhu

